

## تحفظِ ناموس رسالت۔ عالمی اجتہادی اداروں کی آراء کا تجزیہ

الطاف حسین نگریال\*

ناموس رسالت کا موضوع ان دنوں بہت زیر بحث ہے۔ بالخصوص مغربی دنیا پاکستان کے خلاف ایک پروپیگنڈہ شروع کیے ہوئے ہے کہ اس کے دستور میں ناموس رسالت میں گستاخی کی سزا کو منسوخ کرنے یا اسے تبدیل کر دینے کی باتیں منظر عام پر آرہی ہیں۔ اور یوں دائیں اور بائیں بازو کے مابین ایک کھینچا تانی ہے جس پر عام آدمی پریشان ہے۔ دوسری طرف حضور علیہ الصلوٰۃ والسلام، انبیائے کرام علیہم السلام اور مقدس شخصیات سے عامۃ الناس کی جذباتی وابستگی ہے اور ان مقدس و مکرم ہستیوں کے بارے میں گستاخی پر مبنی کسی شائبے تک کو وہ برداشت کرنے کے لیے تیار نہیں۔ اور اس سلسلے میں برصغیر پاک و ہند میں گستاخان رسالت کو قتل کر کے خود پھانسی چڑھ جانے کی روایت بڑی مضبوط ہے کہ جب موجودہ قوانین کے استقام کی وجہ سے ناموس رسالت کے ملزمان کو سزائیں نہیں ہو پاتیں تو مجبوراً لوگ خود اس کا اطلاق کر دیتے ہیں اور پھر وہ مسلمانانِ برصغیر پاک و ہند کے ہیر و اور غازی ٹھہرے۔

عہد حاضر میں دنیا بھر میں اجتماعی اجتہاد کے ادارے وجود میں آتے ہیں جہاں امت مسلمہ کے چوٹی کے علماء اور سکالرز جو جدید و قدیم علم کے متخصصین ہوتے ہیں، نے مقالات، ابحاث اور مذاکرات کے طویل ادوار کے بعد عہد حاضر کے نئے پیش آمدہ مسائل کا حل شریعتِ اسلامیہ کی روشنی میں پیش کیا ہے۔ جن میں کئی ایک مسائل تو ایسے ہیں جن پر باوجود زمان و مکان اور آلات میں اختلاف کے اتفاق اور اجتماع منعقد ہوا ہے۔ ناموس رسالت اور دیگر مقدس شخصیات کے تقدس کے حوالے سے ان اداروں نے غور و خوض کیا اور اس حوالے سے ریزولوشنز پاس کی ہیں۔ زیر نظر مقالہ عالمی اجتہادی اداروں کے مابین اسی موضوع پر اتفاق و اجماع کا ایک تنقیدی جائزہ ہے۔

قرآن نے نبی ﷺ کے ساتھ بے ادبی کے رویہ کو خدا سے بے خوبی قرار دیا ہے اور مسلمانوں کو سخت تنبیہ کی کہ وہ اپنی حدود میں رہیں اور رسول اللہ سے اپنے آپ کو آگے بڑھانے کی جسارت نہ کریں۔ اور جب آپ سے گفتگو کریں تو اس طرح گفتگو نہ کریں جس طرح سے آپس میں کرتے ہیں۔ بلکہ مؤدب ہو کر اپنے مسائل آپ کے سامنے پیش کریں اور نیچی آواز میں آپ بات کریں اور کسی حالت میں ان کی آواز حضور ﷺ کی آواز سے بلند نہ ہونی

چاہیے۔ قرآن میں ارشاد ہے:

يَا أَيُّهَا الَّذِينَ آمَنُوا لَا تَقْدُمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ - يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالِكُمْ وَأَنتُمْ لَا تَشْعُرُونَ - (۱)

آنحضرت ﷺ کی بے قدری کے اس طرز عمل کا ایک نہایت روح فرسا نتیجہ قرآن نے یہ بیان کیا ہے کہ ایسا کرنے سے ایمان لانے والے شخص کے تمام نیک اعمال اکارت جاتے ہیں اس گستاخی کے نتیجہ میں اس کو اس کا شعور ہی نہیں ہونے پاتا کہ وہ کتنے بڑے حادثہ سے دوچار ہو چکا ہے۔ جب وہ قیامت کے روز اللہ کے حضور پیش ہوگا تو تو اس کو پتہ چلے گا کہ اس کے دامن میں کوئی نیکی نہیں ہے۔ دوسرے الفاظ میں حضور کی بے ادبی کا گناہ اتنا بڑا ہے کہ وہ آدمی کی زندگی بھر کی نیکیوں پر غالب آکر ان کو کالعدم کر دیتا ہے۔ یہ عمل اس کو مرتد بنا دیتا ہے، اور ظاہر ہے ارتداد کی سزا اسلام میں موت ہے۔ یہی وجہ ہے کہ سچے اہل ایمان آج بھی حضور ﷺ کے بارے میں گستاخی کا کوئی کلمہ زبان پر لانے کا تصور بھی نہیں کر سکتے۔

دوسری طرف اہل ایمان کے سامنے آنجناب علیہ الصلوٰۃ والسلام کا یہ اسوہ بھی موجود ہے کہ کعب بن اشرف کے آپس کی شان میں مسلسل گستاخی، معاندانہ رویے، معاہدوں کی خلاف ورزی اور ہجو یہ اشعار کہنے کی وجہ سے آپ نے اس کے قتل کا حکم جاری فرمایا اور جاں نثار صحابہ نے اس پر عمل درآمد کر کے دکھایا۔ (۲)

چنانچہ عہد حاضر میں نبی اکرم ﷺ اور دیگر انبیاء علیہم السلام کے حوالے سے بے ادبیوں اور گستاخیوں کے واقعات پر عالم اسلام کے اجتماعی اجتہاد کے اداروں نے مندرجہ بالا بنیادی قاعدہ کی بنیاد پر جو فیصلے صادر کیے، ان کا ایک جائزہ پیش خدمت ہے۔

۱۔ المجمع الفقہی الاسلامی ملحق: رابطہ عالم اسلامی کا حضور اکرم، تمام انبیاء کرام اور صحابہ کرام کی شان میں گستاخی کے حوالے سے فتاویٰ:

مکہ مکرمہ میں قائم رابطہ عالم اسلامی کے ماتحت اجتماعی اجتہاد کے عالم اسلام کے سب سے قدیم اور و قیح ادارے المجمع الفقہی الاسلامی نے نبی اکرم ﷺ اور دوسرے تمام انبیاء کرام علیہم الصلوٰۃ والسلام کی تصویر بنانے کے حوالے سے اپنے ایک فیصلے میں اس عمل کو مذموم قرار دیا۔ دراصل سعودی عرب کے مفتی اعظم شیخ عبدالعزیز بن باز رحمہ اللہ صحیح کو ایک خط لکھا اور اس کے ساتھ ایک کتابچہ بھی ارسال کیا جس میں ایک تصویر بنا کر اسے معاذ اللہ حضور ﷺ اور دوسری

تصویر بنا کر اسے حضرت علیؓ بتایا گیا تھا۔ شیخ بن باز نے مجمع سے اس بارے میں رائے دریافت کی۔ مجمع نے اس معاملہ پر اپنے آٹھویں اجلاس منعقدہ ۲۸ ربیع الثانی تا ۷ جمادی الاولیٰ ۱۴۰۵ھ میں غور کیا اور قرار دیا:

”نبی کریم ﷺ کا مقام اللہ تعالیٰ اور مسلمانوں کے نزدیک انتہائی عظیم ہے، آپؐ کی بلند مقامی اور علو مرتبت دین کا ایک لازمی و معروف امر ہے، اللہ تعالیٰ نے آپ ﷺ کو سارے عالم کے لئے رحمت بنایا اور اپنی مخلوق کے پاس آپؐ کو بشیر و نذیر، اللہ کی جانب دعوت دینے والا اور روشن چراغ بنا کر بھیجا، آپؐ کا ذکر بلند اور مقام اونچا بنایا اور رحمت نازل فرمائی، اللہ کے فرشتوں نے آپؐ کے لئے دعائے رحمت کی اور تمام مسلمانوں کو آپؐ پر درود و سلام بھیجنے کا حکم دیا گیا، آپؐ اولاد آدم کے سردار اور صاحب مقام محمود ہیں۔

آپ ﷺ کا احترام و عظمت اور آپ ﷺ کے شایان شان تعظیم تمام مسلمانوں پر واجب ہے، آپؐ کی کسی بھی قسم کی (نعوذ باللہ) توہین یا مقام و مرتبہ میں تنقیص کفر اور اسلام سے ارتداد ہے۔

فإن ای امتهان له، او تنقص من قدره، يعتبر کفراً، ورودة عن الاسلام، والعیاذ باللہ (۳)

آپ ﷺ کی ذات شریفہ کو تصویر میں پیش کرنا خواہ تصویر متحرک ہو یا غیر متحرک اور خواہ جرم و سالیہ کے ساتھ ہو یا اس کے بغیر، حرام اور ناجائز ہے، کسی بھی مقصد، کسی بھی غرض اور کسی بھی مصلحت کے لئے ایسا عمل یا اس کی تائید جائز نہیں ہے، اور اگر توہین مقصود ہو تو کفر ہے، کیونکہ اس سے بڑے سنگین مفاسد اور خطرات وابستہ ہیں، مسلم سربراہوں، صحافت کے ذمہ داروں اور اشاعتی مراکز کے اصحاب کی ذمہ داری ہے کہ قصوں، ڈراموں، ناولوں، بچوں کی کتابوں، فلم و سنیما اور ٹیلی ویژن وغیرہ کسی بھی ذریعہ نشر و اشاعت میں حضور ﷺ کی تصویر بنانے سے روکیں، اور اگر کہیں کچھ موجود ہے تو اسے ختم کرنا واجب ہے۔“ (۴)

دیگر انبیائے کرام کی عصمت کے حوالے سے اکیڈمی نے فیصلہ صادر کیا:

”نبی کریم ﷺ کی مانند تمام انبیاء کرام کے حق میں بھی یہی حکم ہے کہ ان کی تصاویر بنانا حرام ہے (و مثل النبی ﷺ سائر الرسل والانبیاء، علیہم الصلوٰۃ والسلام، فیحرم فی حقہم ما یحرم فی حق النبی ﷺ)، اس لئے اجلاس فیصلہ کرتا ہے کہ ان میں سے کسی کی بھی تصویر بنانا حرام اور ناجائز ہے، اور اس پر بندش لگانا واجب ہے۔“ (۵) بلکہ مجمع کے معزز رکن شیخ محمد شاذلی النفر نے

تو قرار دیا کہ نبی اکرم ﷺ کی تصویر بنانے والے کا انجام کفر ہے۔ (۶)

اسی طرح صحابہؓ کے حوالے سے بھی مجمع نے قرار دیا:

”یہی حکم صحابہ کرام کے حق میں بھی ہے (و كذلك يمنع ذلك في حق الصحابة)، رسول کریم ﷺ کے ساتھ شرف صحبت، جہاد، دین کے دفاع، اللہ اور اس کے رسول اور دین کے لئے خیر خواہی اور اس دین و علم کو ہم تک منتقل کرنے کا جو مقام انہیں حاصل ہے اس کے پیش نظر ان کی قدر، احترام اور تعظیم واجب ہے۔“ (۷)

۲۔ سلمان رشدی کی ناپاک جسارت پر فتاویٰ:

شاتم رسول ﷺ بدنام زمانہ ملعون سلمان رشدی نے جب شیطانی آیات (Satanic verses) لکھ کر اسلام اور اسلامی شخصیات کی جو قصداً بے حرمتی اور حقائق کی خلاف ورزی کی اور عالم اسلام کے تمام فدایان رسولؐ کی شدید دل آزاری کی تو اس حوالے سے ایران کے روحانی رہنما آیت اللہ امام خمینی رحمۃ اللہ علیہ پس ملعون کے ارتداد اور قتل کا فتویٰ دیا جو بہت معروف ہوا۔ اس اہم مسئلہ پر تمام مسلمانان عالم کی طرح رابطہ عالم اسلامی کی امانت عامہ نے بھی سخت صدمہ کا اظہار کیا۔ اپنی انبیاء اور اسلام دشمنی کے باوصف یورپی ممالک نے اس ملعون کو اپنی پناہ میں لے لیا۔ تاہم عالم اسلام کے ترجمان ادارے رابطہ عالم اسلامی کے ماتحت اجتماعی اجتہاد کے ادارے مجمع الفقہی الاسلامی مکہ مکرمہ نے اپنے گیارھویں اجلاس منعقدہ ۱۹ فروری تا ۲۶ فروری ۱۹۸۹ء میں اس اہم مسئلے پر بحث و مباحثہ کیا اور اپنا فتویٰ جاری کیا جو رابطہ عالم اسلامی کی امانت عامہ نے جاری کیا۔

”مسلم خاندان کے ہندوستانی نژاد اور برطانوی شہریت رکھنے والے سلمان رشدی نے انگریزی میں شائع ہونے والے ”شیطانی آیات“ کے نام سے جو ناول لکھا ہے جس کے مختلف اقتباسات انٹرنیشنل عرب وغیر عرب اخبارات نے نقل کئے ہیں، برطانیہ میں پینگوئن (Penguin) نے اور امریکہ میں وی کنگ (Viking) نے اس کتاب کو شائع کیا ہے، اس کی اشاعت کے بعد مختلف اسلامی اور غیر اسلامی حلقوں کی جانب سے اسلام اور اسلامی مقدسات پر نازیبا اور رکیک اسلوب میں کئے گئے حملوں کی وجہ سے اس کی سخت مذمت کی گئی ہے۔

المجمع الفقہی کے اجلاس میں اس ناول کے بعض اقتباسات اور حصوں کو دیکھا گیا، اجلاس نے دیکھا کہ اس میں بہتان طرازی اور انتہائی نازیبا و غلط الفاظ میں رسول اللہ اور امہات المؤمنین ازواج مطہرات کا ذکر کیا

گیا ہے، نیز دوسری بے حرمتیاں کی گئی ہیں، بلکہ اس میں خلیل اللہ سیدنا ابراہیم علیہ السلام کا ذکر بھی ایسے گھٹیا اسلوب میں کیا گیا ہے جو احترام انبیاء کے مطابق نہیں ہے، ازواج مطہرات کا تذکرہ بے انتہاء رکیک اور ایسے پست ترین اسلوب میں کیا گیا ہے جو تاریخی، علمی یا ادبی کسی بھی دائرہ سے خارج ہے، اور اسلامی عقیدہ کی مقدسات پر ایسا حملہ ہے جس پر کسی بھی متدین ملک میں جہاں حقوق و مقدسات کا تحفظ کرنے والے تو انین، دستور اور نظام موجود ہو، اسے جرم قرار دیا جائے گا اور اس پر سزا نافذ کی جائے گی، اس لئے کہ اس ناول میں درج امور آزادی کے دائرہ سے باہر ہیں، اور زبان درازی اور احساسات کو مجروح کرنے والے گھٹیا اسلوب میں قابل احترام مقدسات کو نشانہ بنایا گیا ہے۔

اس سنگین موضوع اور اسلامی مقدسات کی بے حرمتی و پامالی اور گھٹیا حملوں کے اس ناروا سلوک پر اجلاس میں غور کیا گیا اور درج ذیل فیصلے کئے گئے:

۱۔ المجمع سمجھتا ہے کہ شیطانی آیات نامی اس کتاب میں جو کذب بیانی و بہتان طرازی کی گئی ہے وہ ایسے فحش اور رکیک اسلوب میں ہے کہ وہ کسی علمی جواب کی مستحق نہیں ہے، وہ کوئی علمی یا تاریخی آراء نہیں ہیں جن کا جواب دیا جانا ضروری ہو۔

۲۔ المجمع کا اجلاس اس مجرم کی اس مذموم حرکت کی سخت ترین مذمت کرتا ہے اور اعلان کرتا ہے کہ اس کی وجہ سے وہ اسلام سے مرتد ہو گیا ہے اور ارتداد کی اسلامی سزا کا مستحق ہو گیا ہے۔ مجمع کے الفاظ ہیں:

ان هذا الرجل، بعمله هذا، يعتبر مرتداً عن الاسلام، الذى نشافى ظله، وانه يستحق ان يطبق عليه ما تنص عليه الشريعة الاسلامية۔ (۸)

۳۔ اجلاس اعلان کرتا ہے کہ اس شخص کے خلاف اور اس کتاب کو طبع کرنے والے مطبع کے خلاف برطانیہ کی مخصوص عدالتوں میں مقدمات دائر کر کے اسے قرار واقعی سزا دلوائی جائے، اور یہ مقدمات آرگنائزیشن آف اسلامک کانفرنس (OIC) کی جانب سے دائر کئے جائیں جو تمام اسلامی ممالک کی نمائندہ ہے، اور مقدمہ کی پیروی کے لئے تعزیریاتی مقدمات کے ماہر اور تجربہ کار طاقتور وکیل مقرر کئے جائیں جن کی مسلکی امانت داری قابل اطمینان ہو۔

۴۔ اجلاس اعلان کرتا ہے کہ اس گھٹیا مصنف کے خلاف کسی اسلامی ملک میں بھی وہاں کی نیابت عامہ کی جانب سے تعزیریاتی مقدمہ دائر کر کے عابثانہ طور پر اس کے خلاف پیروی کی جائے، اور اسلامی شریعت کے مطابق فیصلہ کیا جائے، خواہ اس فیصلہ کے فوری نفاذ کی کوئی شکل نہ ہو، اور اس فیصلہ کا ذرائع ابلاغ کے ذریعہ اعلان

کر کے ایسے گھٹیا و رکیک حرکت پر مسلمانان عالم کی ناراضگی کا اظہار کیا جائے۔

۵۔ یہ اجلاس طے کرتا ہے کہ مصنف نے برطانوی مراجع کو اپنا جو معذرت نامہ بھیجا ہے جسے اخبارات نے شائع کیا ہے، اور اس میں کہا گیا ہے کہ: اسے افسوس ہے کہ اس سے مسلمانوں کے جذبات مجروح ہوئے ہیں، یہ بالکل لا حاصل اور ناقابل قبول معذرت نامہ ہے، اور اس سے اس کی قبیح و شنیع بہتان طرازی میں کوئی کمی نہیں آتی، ان حالات میں معذرت کے ساتھ یہ اقرار و اعتراف بھی لازماً ہونا چاہئے کہ اس نے اپنی کتاب میں جو کچھ لکھا ہے وہ محض جھوٹ اور بہتان کا پلندہ ہے اور بالکل غلط ہے، اور اس اعتراف کی اشاعت بھی اسی معیار و سطح کے ذرائع ابلاغ پر کرائی جائے جس سطح پر اس پلندہ کو مشہور کیا گیا ہے۔

۶۔ اجلاس اسلامی ممالک کی حکومتوں اور عوام سے اپیل کرتا ہے کہ ان تمام اشاعتی اداروں کا مکمل بائیکاٹ کریں جنہوں نے اس ناپاک و مذموم کتاب کی اشاعت کی ہے یا اس کی اشاعت میں کسی طرح کی کوئی مدد کی ہے، یا مصنف کو معاوضہ یا انعام دیا ہے، ان اداروں کی تمام کتابوں کا خواہ وہ جس نوعیت کی ہوں، مکمل بائیکاٹ کیا جائے۔“ (۹)

رابطہ عالم اسلامی کی امانت عامہ نے المجمع الفقہی الاسلامی کے اس فیصلہ کو نشر کرنے سے پہلے بھی اس کتاب کی سنگین و غلط بیانی اور اس کی طباعت و اشاعت میں مالی تعاون کرنے والے ادارہ کے بائیکاٹ کی ضرورت سے عالم اسلام کو آگاہ کر دیا تھا، اس فیصلہ کی اشاعت کے ساتھ پوری دنیا کے ہر مسلمان کو اور بالخصوص برطانیہ و امریکہ جہاں اس کی اشاعت ہوئی ہے، کے مسلمانوں سے اپیل کی کہ اس کتاب کی بہتان طرازیوں کو وہ خود بھی طشت ازبام کریں اور اپنے مسلم بھائیوں اور حق و انصاف کو تسلیم کرنے والے دیگر لوگوں کو بھی آمادہ کریں کہ وہ اس کی اشاعت کرنے والے ادارہ اور اس کی تقسیم و مارکیٹنگ میں معاونت کرنے والے دیگر تمام اداروں کا بائیکاٹ کریں۔ یہ فیصلہ/فتویٰ رابطہ عالم اسلامی کے سیکرٹری جنرل ڈاکٹر عبداللہ نصیف نے اپنے دستخطوں سے جاری کیا۔ (۱۰)

۳۔ هیئة كبار العلماء، المملكة العربية السعودية کا فتویٰ:

عالم عرب کے ایک اور مایہ ناز ادارے هیئة كبار العلماء المملكة العربية السعودية کے سامنے کسی ایسی فلم کا مسئلہ پیش ہوا جس میں صحابہ کرامؓ پر متحرک فلم بنائی گئی تھی، اس کی شرعی حیثیت کے بارے میں اللجنة الدائمة للبحوث العلمية والافتاء اور هیئة كبار العلماء نے یوں قرار دیا:

۱۔ اللہ تبارک و تعالیٰ نے صحابہ کرامؓ پر احسان کیا اور ان کے رتبے اور مقام کو بلند کیا۔ ان میں سے کسی کی بھی زندگی پر فلم وغیرہ بنانا اور ان کی تصویر وغیرہ بنانا ان کے اس مقام و مرتبہ کے منافی ہے جو کہ اللہ تعالیٰ نے ان کو عطا کیا

ہے۔ ایسا کرنا ان کو اس مقام رفیع سے گرانے اور ان کی تکریم میں کمی لانے کی (بزع خود) کوشش قرار دیا جاسکتا ہے۔  
 ۲۔ ان میں سے کسی کی بھی تمثیل یا تصویر کشی ان کی استہزاء اور تمسخر کے ضمن میں آتی ہے۔ دور حاضر میں عام لوگوں کی زندگیوں میں تقویٰ و اصلاح کا ان کی پاکیزہ زندگیوں کے مقابلے میں فقدان ہے۔ لوگوں کے ان معاملات سے مادی مقاصد وابستہ ہیں۔ چنانچہ صحابہؓ پر ایسا عمل کذب اور غیبت ہے۔ اور اس سے مسلمانوں کے اذہان میں، ان نفوس قدسیہ کے تقویٰ اور تقدس کا جو مقام بلند ہے، اس میں تخفیف آتی ہے اور تشکیک کا دروازہ کھلتا ہے۔ ایسی فلموں وغیرہ میں ابو جہل بھی بنایا جاتا ہے جو حضرت بلالؓ اور حضور نبی کریم ﷺ کی شان میں گستاخی بھی کرتا ہے اور گالی بھی بکتا ہے جو بلاشبہ ایک منکر ہے۔

۳۔ شریعت کے مقررہ قواعد کی روشنی میں یہ اصول طے ہے کہ جو چیز محض مفسدہ ہو یا اس کی طرف لے جانے والی ہو، وہ حرام ہے۔ تو صحابہؓ کی تمثیل کا معاملہ بھی ایسا ہی ہے۔ یہ سد ذریعہ ہے۔ کرامت صحابہؓ کی حفاظت کے لیے اس کا ممنوع قرار دینا واجب ہے۔ (۱۱)

مندرجہ بالا فتویٰ میں جن پہلوؤں کی طرف توجہ دلائی گئی ہے وہ کچھ یوں ہیں۔

- ۱۔ کتاب و سنت کی روشنی میں صحابہؓ کی فضیلت
- ۲۔ یہ کہ فلم اور ڈراموں میں اصل مقصد تفریح اور تماشہ ہوتا ہے۔
- ۳۔ اداکاروں کی دینی اور تقویٰ وغیرہ کی حالت کا اصل ہستیوں کے مقابلے میں فروتر ہونا بلکہ اکثر اوقات اس کے بالکل الٹ ہونا۔
- ۴۔ اداکاری کے مقاصد
- ۵۔ تاریخ نگاری میں مؤرخین کا تساہل اور وقت نظری کی کمی اور ان فلموں وغیرہ میں اصل تاریخ کو مسخ کرنے کی شعوری کوششیں اور معاندانہ ذہنیت۔

مندرجہ بالا تمام پہلو اس لحاظ سے ان ہستیوں کی گستاخی پر محمول ہوتے ہیں جو پیغمبر علیہ السلام کے ساتھی ہیں۔ حضور ﷺ اور آپ کے صحابہؓ لازم و ملزوم ہیں چنانچہ اسی میں آنجناب ﷺ کی ذات کا فلما نہ اور ابو جہل کا آپ کی شان میں گستاخی کرنا وغیرہ، اس میں آپ کی گستاخی کا پہلو بھی نکلتا ہے۔

یہ فلم جو بنیادی طور پر حضرت بلالؓ کی زندگی پر بنائی گئی تھی اس میں یہ نکات سامنے لانے اور اس فیصلہ تک پہنچنے کے لیے ہیئہ کبار العلماء نے رابطہ عالم اسلامی کے ساتھ ملحق مجمع الفقہ الاسلامی کی اوپر بیان کی گئی فرادادوں کا حوالہ بھی دیا ہے۔ (۱۲) نیز مصر کے جید عالم دین جناب علامہ رشید رضا کے ان کے رسالے ”النار“ میں اسی نسبت

سے چھپنے والے ایک فتویٰ کا حوالہ دیا گیا ہے۔ اسی طرح اپنی تائید میں ہیئت نے ”مجلتہ الازھر“ میں شائع ہونے والے محمد علی ناصف کے ایک مقالے اور جامعۃ الازھر کے لجنہ کے فتویٰ کا تذکرہ کیا ہے۔ چنانچہ ان مزید حوالہ جات کی موجودگی میں یہ فیصلہ اور بھی وقیع، جامع اور اجماع کے انعقاد کی صلاحیت کا حامل ہو جاتا ہے۔

۴۔ اسلامی نظریاتی کونسل پاکستان کا اجتماعی فیصلہ اور سفارش:

اسی طرح ناموس رسالت میں گستاخی کے مرتکب کی سزا کے بارے میں اسلامی نظریاتی کونسل پاکستان نے یکم جنوری ۱۹۸۴ کو اپنے ایک اجلاس میں درج ذیل فیصلہ کیا۔ اور حکومت کو سفارش کی:

”جو کوئی شخص دانستہ کوئی ایسا کلام یا ایسی حرکت کرے گا جو بالواسطہ یا بلاواسطہ آنحضرت ﷺ کی شان کے بارے میں اہانت آمیز ہو یا اہانت کی طرف مائل ہو یا سوء ادابی ظاہر کرتی ہو وہ مستوجب سزائے موت ہوگا۔ الا یہ کہ یہ ثابت کرنا کہ اس کی طرف سے دانستہ ایسی حرکت نہیں کی گئی یا کلام نہیں کیا گیا اس کا بار ثبوت ملزم پر ہوگا۔“

مزید برآں کونسل نے اس سفارش کو ارتداد کی سزا کے قانون میں شامل کرنے کی بجائے تعزیرات پاکستان میں شامل کرنے کی سفارش کی۔ (۱۳)

۵۔ وفاقی شرعی عدالت، پاکستان کا تاریخی فیصلہ:

پاکستان کی عدالتی تاریخ میں ایک اہم موڑ اس وقت آیا جب مجموعہ ضابطہ تعزیرات پاکستان (PPC) سیکشن 295-C کو وفاقی شرعی عدالت میں چیلنج کیا گیا۔ اس سیکشن میں ہے کہ اگر حضور نبی کریم ﷺ کی ذات گرامی کی شان میں الفاظ، زبان، تحریر یا کسی بھی دوسری صورت میں بالواسطہ یا بلاواسطہ گستاخی کی جائے، تو ہین یا استہزاء کا ارتکاب کیا جائے تو اس کی سزا موت ہوگی یا عمر قید جس میں جرمانہ بھی شامل ہو سکتا ہے۔

قرآن و سنت کے دلائل قطعیہ کی روشنی میں ثابت کیا گیا کہ توہین رسالت مآب ﷺ کی سزا محض موت ہے۔ عمر قید اور جرمانے وغیرہ کی سزا خلاف اسلام ہے۔ کسی کو بھی اسلام اس بات کی اجازت نہیں دیتا کہ وہ اس موت کی سزا کو عمر قید وغیرہ میں بدلے۔ چنانچہ استدعا کی گئی کہ خلاف اسلام ہونے کی وجہ سے اس کو ختم کیا جائے۔

عدالت نے پبلک نوٹس جاری کیے اور ۱۹۸۹ء اور ۱۹۹۰ء کی کئی ایک تواریخ میں لاہور، کراچی اور اسلام آباد میں اس کیس کی سماعت کی۔ پاکستان کے معروف علماء کو روبرو سنا اور قرار دیا کہ

”اسلامی تعلیمات کے مطابق اللہ تعالیٰ کی طرف سے مبعوث کیے گئے تمام انبیاء عصمت و عظمت کے حوالے سے ہم مرتبہ اور سبھی قابل عزت و احترام ہیں۔“ چنانچہ درج ذیل فیصلہ صادر کیا کہ اگر تمام ضروری شہادتوں اور ثبوتوں سے جرم ثابت ہو جائے تو:



۱۔ شان رسالت محمدی ﷺ یا کسی بھی دوسرے محترم پیغمبر کی شان میں گستاخی اور توہین کی سزا صرف موت ہے۔ چنانچہ آئین میں مناسب ترمیم کا حکم جاری کیا گیا تاکہ نبی کریم ﷺ کے ساتھ دیگر انبیائے کرام کی گستاخی کے حوالے سے بھی اسی سزا کا نفاذ ممکن ہو۔

۲۔ عمر قید اور جرمانے وغیرہ کی سزا کو خلاف اسلام قرار دے کر اسے ختم کرنے کا حکم دیا۔ (۱۴)

۶۔ خلاصہ بحث:

مندرجہ بالا بحث سے یہ بات سامنے آتی ہے کہ عالم اسلام کے علماء و مفکرین کے انفرادی فتاویٰ کی طرح اس کے اجتماعی اجتہاد کے اداروں کے مابین بھی ناموس رسالت کے تحفظ و پاسداری پر اجماع اور اتفاق پایا جاتا ہے۔ اس اتفاق و اجماع کا مظہر مندرجہ ذیل نکات ہیں۔

۱۔ ناموس رسالت سے مراد نبی آخر الزماں ﷺ کی عزت و ناموس کے علاوہ تمام انبیاء کرام کی عزت و ناموس ہے۔

۲۔ نبی اکرم ﷺ یا انبیاء کی زندگی پر کسی قسم کی فلم یا ڈرامہ بھی ناموس رسالت میں گستاخی کے ضمن میں آتا ہے۔

۳۔ حضرت نبی کریم ﷺ کی ذات گرامی اور آپ کے صحابہ کی زندگیاں لازم و ملزوم ہیں اس لیے صحابہ کی زندگیوں پر فلم یا ڈرامہ صحابہ کی شان میں گستاخی کے علاوہ بالواسطہ طور پر ناموس رسالت میں گستاخی پر محمول ہوگا۔

۴۔ کوئی مسلم اگر ناموس رسالت میں گستاخی کا مرتکب ہوگا تو ارتداد کرے گا اور اسلام میں مرتد کی سزا قتل ہے جو اس پر نافذ کی جائے گی۔

۵۔ سزائے قتل سے کم تر کوئی سزا نافذ نہیں کی جائے گی۔


۶۔ اس سزا سے ناموس رسالت میں گستاخی کا مرتکب شخص صرف اس صورت بچ سکتا ہے کہ وہ سچی توبہ کرے اور جس پیمانے پر اس کی گستاخی کی تشہیر ہوئی ہے ویسے ہی بلکہ اس سے بڑھ کر اپنی توبہ اور رجوع اور اپنی غلطی کی تشہیر کرے۔

۷۔ ایسے مجرمان کو پناہ دینے والے افراد یا ممالک کا بائیکاٹ کر کے اور دیگر ذرائع استعمال کر کے ان کو ایسے افراد کو اس سزا کے نفاذ کے لیے حوالے کرنے کے لیے مجبور کیا جائے گا۔

## حوالہ جات و حواشى

- (١) سورة الحجرات ٩٣: ٢-١
- (٢) ابن ہشام ٢/٥١-٥٤، صحیح بخارى، ١/٣٣١-٣٢٥، ٢/٥٤٤، سنن ابى داؤد ٢/٣٣، ٣٣- زاد المعاد ٢/٩١-
- (٣) قرارات مجمع الفقہى الاسلامى بكنة المكرمة، الدورات: من الاولى الى السادسة عشرة، طبع بمطابع رابطة العالم الاسلامى، الدورة الثامنة، القرار السادس، ص: ١٤٨-١٤٩
- (٤) ايضاً، ص: ١٤٩
- (٥) ايضاً
- (٦) ايضاً
- (٧) ايضاً
- (٨) قرارات المجمع الفقہى الاسلامى، الدورة الحادية عشرة، القرار الثانى، ٢٥٢
- (٩) ايضاً، ص: ٢٥١ تا ٢٥٣
- (١٠) ايضاً، ص: ٢٥٣
- (١١) ابحاث هيئة كبار العلماء، ٣/٣٢٨-٣٣٠-
- (١٢) قرارات المجمع الفقہى الاسلامى، الدورة الثامنة، القرار السادس، ص: ١٧٨-١٧٩
- ايضاً، الدورة الحادية عشرة، القرار الثانى، ص: ٢٥١ تا ٢٥٤
- (١٣) اسلامى نظرياتى كونسيل، اسلام آباد، سالانہ رپورٹ ١٩٨٣-١٩٨٥، ص ٦
- (١٤) پي ايل ڈى، ١٩٩١ء، ايف ايس سى ١٠-

☆☆☆☆☆☆☆☆☆☆



حصہ دوم

النوار سیرت صلی علیہ وسلم

